

भैरवमिश्रकृतव्याख्यासंवलिता सिद्धान्तकौमुदी ।

लिङ्गानुशासनम् १७१।

१ लिङ्गम् ।

२ स्त्री - अधिकारसूत्रे एते ।

३ ऋकारान्ता मातृदुहितृस्वसृपोतृननान्दरः - ऋकारान्ता एते पञ्चैव स्त्रीलिङ्गाः।

स्वस्रादिपञ्चकस्यैव डीबनिषेधेन कर्त्रीत्यादिर्डीपा ईकारान्तत्वात् ।

तिसृचतस्रोस्तु

स्त्रियामादेशतया विधानेपि प्रकृत्योस्त्रिचतुरोऋदन्तत्वाभावात् ।

४ अन्यू-प्रत्ययान्तो धातुः - अनिप्रत्ययान्त ऊप्रत्ययान्तश्च धातुः स्त्रियां स्यात् ।

अवनिः। चमूः। प्रत्ययग्रहणं किम्-देवयतेः क्विप् धूः। विशेष्यलिङ्गः ।

५ अशनिभरण्यारणयः पुंसि च - इयमयं वा अशनिः

६ मिन्यन्तः - मिप्रत्ययान्तो निप्रत्ययान्तश्च धातुः स्त्रियां स्यात्। भूमिः ।
ग्लानिः।

७ वह्निवृष्याग्नयः पुंसि - पूर्वस्यापवादः।

८ श्रोणियोन्यूर्मयः पुंसि च - इयमयं वा श्रोणिः।

९ क्तिन्नन्तः- स्पष्टम्। कृतिरित्यादि ।

१० ईकारान्तश्च - ईप्रत्यायान्तः स्त्री स्यात्। लक्ष्मीः।

११ ऊडाबन्तश्च - कुरूः। विद्या।

१२ य्वन्तमेकाक्षरम् - श्रीः। भूः। एकाक्षरं किम्-पृथुश्रीः। विद्या ।

१३ विंशात्यादिरानवतेः। इयं विंशतिः । त्रिशत्। चत्वारिंशत् । पञ्चाशत्।
षष्टिः।

सप्ततिः। अशीतिः नवतिः ।

१४ दुन्दुभिरन्देषु- इयं दुन्दुभिः। प्रदेशु किम्-प्रयं दुन्दुभिर्वाद्यविशेषो सुरो
वेस्यर्थः।

१५ नाभिरक्षित्रिये - इयं नाभिः।

१६ उभावप्यन्यत्र पुंसि - दुन्दुभिर्नाभिश्चोक्तविषयादन्यत्र पुंसि स्तः। नाभिः
क्षत्रियः

कथं तर्हि समुल्लसत्पङ्कजपत्रकोमलैरुपाहितश्रीण्युपनीविनाभिरिति भारविः।
उच्यते। धृढंभक्तिरित्यस्यदबिव कोमलैरिति सामान्ये नपुंसकं बोध्यम्।

वस्तुतस्तु

लिङ्गमशिष्यं लोकाश्रयत्वाल्लिङ्गस्येति भाष्यत्पुंस्त्वमपीह साधु। अत एव
नाभिर्मुख्यनृपे चक्रमध्यक्षत्रिययोः पुमान्। द्वयोः प्राणिप्रतीके स्यात्स्त्रियां
कस्तूरिकामद इति मेदिनी। रभसोप्याह-मुख्यराट्क्षत्रिये नाभिः पुंसि द्वयोः
चक्रमध्ये प्रधाने च स्त्रियां कस्तूरिकामद इति । एवंविधेनान्यत्रापि बोध्यम्।

१७ तलन्तः- अयं स्त्रियां स्यात्। श्कलस्य भावः शुक्लता। ब्रह्मणस्य कर्म
ब्राह्मणता। ग्रमस्य समूहो ग्रामता। देव एव देवता।

१८ भूमीविधुत्सरिल्लतावनिताभिधानानि - भूमिर्भूः। विधुत्सौदामनी।
सरन्निम्नगाः।

लता वल्ली। वनीता योषित्।

१९ यादो नपुंसकम् - यादःशब्दः सरिद्वाचकोऽपि क्लीबं स्यात्।

२० भाःस्रुक्स्रग्दिगुष्णिगुपानहः - एते स्त्रियां स्युः। इयं भा इत्यादि।

२१ स्थूणोर्णे नपुंसके च। एते स्त्रियां क्लीबे च स्तः - स्थूणा। स्थूणम्।
ऊर्णा।

ऊर्णम् । तत्र स्थूणा काष्ठमयी द्विकर्णिका। ऊर्णा तु मेषादिलोम ।

२२ गृहशशाभ्यां क्लीबे - नियमार्थमिदम्। गृहशशापूर्वे स्थूणोर्णे यथासंख्यं
नपुंसके स्तः । गृहस्थूणम्। शशोर्णं शशलोमनि-इत्यमरः ।

२३ प्रवृट्विपुट् रूट् विट् त्विषः - एते स्त्रियां स्युः

२४ दर्विविदिवेदिखनिशान्यश्रिवेशिकृष्योषधिकट् यङ्गुलयः - एते
स्त्रियां स्युः। पक्षे डीप्। दर्वी। दर्विरित्यादि ।

२५ तिथिनाडिरुचिवीचिनालि-धूलिकिकिकेलिच्छ्विरान्यादयः। एते
प्राग्वत्। इयं

तिथिरित्यादि। अमर-स्त्वाहतिथयो द्वयोरिति तथा च भारविः। तस्य भुवि

बहुतिथास्तिथय इति। स्त्रीत्वे हि बहुतिथ्य इति स्यात्। श्रीहर्षश्च
निखिलान्निशि

पौर्णिमातिथीनिति।

२६ शष्कुलिराजिकुट्यशनिवर्तिभ्रुकुटिन्नुटिवलिपङ्क्तयः - एतेऽपि
स्त्रियां स्युः। इयं शष्कुलिः।

२७ प्रतिपदापद्विपत्सम्पच्छरत्संसत्परिषदुषः संवित्क्षुत्पुन्मुत्समिधः -
इयं

प्रतिपदित्यादि । उषा उच्छन्ती उषाः प्रातरधिष्ठात्री देवता ।

२८ आशीर्धूः पूर्गीद्वारः - इयमाशीरित्यादि ।

२९ अप्सुमनस्समासिकतावर्षाणां बहुत्वं च - अबादीनां पञ्चानां स्त्रीत्वं
स्याद्बहुत्वं च। आप इमाः स्त्रियः सुमनसः पुष्पं । सुमना मालती जातिः
देववाची तु पुंस्येव ।

सुपर्वाणः सुमनसः । बहुत्वं प्रायिकम् । एका च सिकता तैलदाने
असमर्थेति

अर्थवत्सूत्रे भाष्यप्रयोगात् । 'समांसमां विजायते १८१३' इत्यत्र समायां
समायामिति

भाष्याच्च । विभाषा घ्राधेट् (१३७६) इति सूत्रे अघ्रासातां सुमनसाविति
वृत्तिव्याख्यायां हरदत्तोऽप्येवम् ।

३० स्रुक्त्वक्ज्योग्वाग्यवागूनौस्फिजः - इयं स्रक् त्वक् ज्योक् वाक्
यवागूः नौः

स्फिक् ।

३१ तृटिसीमासंबध्याः - इयं तृटिः । सीमा । संबध्या ।

३२ चुल्लिवेणिखार्यश्च - स्पष्टम् ।

३३ ताराधाराज्योत्स्नादयश्च

३४ शलाका स्त्रियां नित्यम् - नित्यग्रहणमन्येषां क्वचिद्व्यभिचारं
ज्ञापयति॥ इति

स्त्र्यधिकारः । पुँल्लिङ्गाधिकारः ।

३५ पुमान् - अधिकारोऽयम् ।

३६ घञबन्तः - पाकः । त्यागः । करः । गरः । भावार्थ एवेदम् ।

नपुंसकत्वविशिष्टे भावे

कल्युङ्भ्यां, स्त्रीस्वविशिष्टे तु क्तिन्नादिभिर्बाधेन परिशेषात् । कर्मादौ तु
घञाद्यन्तमपि विशेष्य-लिङ्गम् । तथा च भाष्यम् । संबन्धमनुवर्तिष्यत इति।

३७ घाजन्तश्च - विस्तरः गोचरः चयः जय इत्यादि ।

३८ भयलिङ्गभगपदानि नपुंसके - एतानि नपुंसके स्युः । भयम् ।

लिङ्गम् । भगम् । पदम् ।

३९ नङन्तः - नङ्प्रत्ययान्तः पुंसि स्यात् । यज्ञः । यत्नः ।

४० याच्ञा स्त्रियाम् - पुर्वस्यापवादः ।

४१ क्यन्तो घुः - किप्रत्ययान्तो घुः पुंसि स्यात् । आधिः । निधिः । उदधिः ।

क्यन्तः

किम्- दानम् । घुः किम्-जज्ञिर्बीजम् ।

४२ इषुधिः स्त्री च- इषुधिशब्दः स्त्रियां पुंसि च । पुर्वस्यापवादः ।

४३ देवासुरात्म-

स्वर्गगिरिसमुद्रनखकेशदन्तस्तनभुजकण्ठखङ्गशरपङ्काभिधानानि

एतानि पुंसि स्युः । देवाः सुराः असुरा दैत्याः । आत्मा क्षेत्रज्ञः । स्वर्गो नाकः ।

गिरिः

पर्वतः । समद्रोऽब्धिः । नखः कररुहः । केशः शिरोरुहः । दन्तो दशनः ।

स्तनः

कुचः । भुजो दोः । कण्ठो गलः । खङ्गः करवालः । शरो मार्गणाः । पङ्कः

कर्दम

इत्यादि ।

४४ त्रिविष्टपत्रिभुवने नपुंसके - स्पष्टम् । तृतीयं विष्टपं त्रिविष्टम् ।

स्वर्गभिधानतया

पुंस्त्वे प्राप्ते अयमारम्भः ।

४५ द्यौः स्त्रियाम् - द्योदिवोस्तन्त्रेणोपादानमिदम् ।

४६ इषुबाहू स्त्रियां च - चात्पुंसि ।

४७ बणकाण्डौ नपुंसके च - चात्पुंसि । त्रिविष्टपेत्यादिचतुःसुत्री
देवासुरेत्यस्यापवादः ।

४८ नान्तः - अयं पुंसि । राजा । तक्षा । न च चर्मवर्मादिष्वतिव्याप्तिः

मन्दद्व्यच्चोऽकर्तरीति नपुंसकप्रकरणे वक्ष्यमाणत्वात् ।

४९ ऋतुपुरुषकपुलगुल्फमेघाभिधानानि - ऋतुरध्वरः । पुरुषो नरः ।
कपोलो गण्डः ।

गुल्फः प्रपदः । मेघो नीरदः ।

५० अभ्रं नपुंसकम् - पूर्वस्यापवादः ।

५१ उकारान्तः - अयं पुंसि स्यात् । प्रभुः । इक्षुः । हनुहर्हट्टविलासिन्यां
नृत्यारम्भे गदे

स्त्रियाम् । द्वयोः कपोलावयव इति मेदिनी । करेणुरिभ्यां स्त्री नेभे उत्त्यमरः ।

एवंजातीयकविशेष्यवचनानाक्रान्तस्तु प्रकृतसूत्रस्य विषयः । उक्तं च ।

लिङ्गशेषविधिर्व्यापी विशेषैर्यद्यबाधित इति । एवमन्यत्रापि ।

५२ धेनु-रज्जुहूकुसरयुतनुरेणुप्रियङ्गवः स्त्रियाम् ।

५३ समासे रज्जुः पुंसि च - कर्कटरज्जा । कर्कटरज्जुना ।

५४ श्मश्रुजानुवसुस्वाद्दश्रुजतुत्रपुतामूनि नपुंसके ।

५५ वसु चार्थवाचि - अर्थवाचीति किम्-वसुर्मयूखाग्निधनाधिपेषु ।

५६ मद्गुमधुशीधुसानुकमण्डलूनि नपुंसके च - चात्पुंसि । अयं
मद्गुः ।

इदं मद्गु ।

५७ रुत्वन्तः - मेरुः । सेतुः

५८ दारुकशेरुजतुवस्तुमस्तूनि नपुंसके - रुत्वन्त इति पुंस्त्वस्यापवादः ।
इदं दारु।

५९ सक्तुर्नपुंसके च - चात्पुंसि । सक्तु ।

६० प्रग्ररश्मेरका-रान्तः - रश्मिर्दिवसाभिधानमिति वक्ष्यति । ततः प्राक्
एतस्मादकारान्त

इत्यधिक्रियते ।

६१ कोपधः - कोपधोऽकारान्तः पुंसि स्यात् । स्तबकः ।

६२ चिबुकशालूकप्रातिपदिकांशुकोल्मुकानि नपुंसके - पूर्वसूत्रापवादः।

६३ कण्टकानीक सरमोदकचषकमस्तकपुस्तकतडाकनिष्कशुष्कव-

- चस्कपिनाकभाण्डकपिण्डककटकशण्कपिटकतालकफलकपुलाकानि
 नपुंसके च - चात्पुंसि । अयं कण्टकः । इदं कण्टकमित्यादि ।
- ६४ टोपधः - टोपधोऽकारान्तः पुंसि स्यात् घटः । पटः ।
- ६५ किरीटमुकुटललाटवटवितश्रृङ्गाटकराटलोष्ठानि नपुंसके -
 किरीटमित्यादि ।
- ६६ कुटकूटकपट-कवाटकपर्कटनटनिकटकीटकटानि नपुंसके च ।
 चात्पुंसि । कुटः कुटमित्यादि ।
- ६७ णोपधः - णोपधोऽकारान्तः पुंसि स्यात् । गुणाः । गणाः । पाषाणाः ।
- ६८ ऋणलवणपर्णतोरणरणोष्णानि नपुंसके - पूर्वसूत्रापवादः ।
- ६९ कार्षापणस्वर्णसुवर्णव्रणचरणवृषणचूर्णतृणानि नपुंसके च -
 चात्पुंसि ।
- ७० थोपधः - रथः ।
- ७१ काष्ठपृष्ठसिक्थोक्थनि नपुंसके - इदं काष्ठमित्यादि ।
- ७२ काष्ठादिगर्था स्त्रियाम् - इमाः काष्ठाः ।
- ७३ तीर्थप्रोथयुथगाथानि नपुंसके च - चात्पुंसि । अयं तीर्थ । इदं
 तीर्थम् ।
- ७४ नोपधः - अदन्तः पुंसि । इनः । फेनः ।
- ७५ जघनाजिनतुहिनकाननवनवृजिनविपिनवेतनशासनसोपानमिथुनश्मशानरत्ननिम्नचिन्हानि
 नपुंसके - पूर्वस्यापवादः ।
- ७६ मानयानाभिधाननलिनपुलिनोद्यानशयनासनस्थानचन्दनालानसमानभवनवसनसंभावनक्लिमानानि
 नपुंसके च - चात्पुंसि । अयं मानः ।
- ७७ अदन्तः पुंसि - यूपः । दीपः ।
- ७८ पापरूपोडुपतल्पशिल्पपुष्पसमीपान्तरीपाणि नपुंसके - इदं
 पापमित्यादि ।
- ७९ शूर्पकुतपकुणपद्मीपविटपानि नपुंसके च - अयं शूर्पः । इदं
 शूर्पमित्यादि ।
- ८० भोपधः - स्तम्भः ।
- ८१ तलभं नपुंसकम् - पूर्वस्यापवादः ।
- ८२ जृम्भं नपुंसके च - जृम्भम् । जृम्भः

८३ मोपथः - सोमः । भीमः ।

८४ रुक्मसिध्मयुध्मेध्मगुल्माध्यात्मकुङ्कुमानि नपुंसके । इदं रुक्ममित्यादि ।

८५ संग्रमदाडिमकुसुमाश्रमक्षौमहोमोद्दामनि नपुंसके च - चात्पुंसि । अयं

संग्रामः । इदं संग्रामम् ।

८६ योपथः - समयः । हयः ।

८७ किसलयहृदयेन्द्रियोत्तरीयाणि नपुंसके - स्पष्टम् ।

८८ गोमयकषायमलयान्वया-व्ययनि नपुंसके च - गोमयः । गोमयम् ।

८९ रोपथः - क्षुरः । अङ्कुरः ।

९० द्वाराग्रस्फारतक्रवक्रप्रक्षिपक्षुद्रनीरतीरदूरकृच्छ्ररन्ध्राश्रश्वाभ्रभी-
रगभीरक्रूरविचित्रकेयूरकेदारोदराजस्त्रशरीरकन्दरमन्दारपञ्जराजरज-
ठराजिरवैरचामरपुष्करगह्वरकुहरकुटीरकुलीरचत्वरकाश्मीरनीराम्ब-
रशिशिरतन्त्रयन्त्रनक्षत्रक्षेत्रमित्रकलत्रचित्रमूत्रसूत्रवक्वनेत्रगोत्राङ्गु-
लित्रभलत्रशस्त्रशास्त्रवस्त्रपत्रपात्रच्छत्राणि नपुंसके - इदं

द्वारमित्यादि ।

९१ शुक्रमदेवतायान् - इदं शुक्रं रेतः ।

९२

चक्रवज्रान्धकारसारावारपारक्षीरतोमरश्रुङ्गारभृङ्गारमन्दारोशीरतिमिरशिशिराणि
नपुंसके च - चात्पुंसि । चक्रः । चक्रमित्यादि ।

९३ षोपथः - वृषः । वृक्षः ।

९४ शिरीषर्जीषाम्बरीषपीयूषकिल्बिषकल्माषाणि नपुंसके ।

९५ यूषकरीषमिषविषवर्षाणि नपुंसके च - चात्पुंसि । अयं यूषः । इदं यूषमित्यादि ।

९६ सोपथः - वत्सः । वायसः । महानसः ।

९७ पनसबिसबुससाहसानि नपुंसके ।

९८ चमसांसरसनिर्यासोपवासकार्पासवासमासकासकांसमांसानि
नपुंसके च-इदं चमसम् । अयं चमस इत्यादि ।

१९ कंसं चाप्राणिनि - कंसोऽस्त्री पानभाजनम् । प्रणिनि तु कंसो नाम कश्चिद्राजा।

१०० रश्मिदिवसाभिधानानि - एतानि पुंसि स्युः। रश्मिर्मयूखः दिवसो घस्रः।

१०१ दीधितिः स्त्रियाम् - पुर्वस्यापवादः

१०२ दिनाहनी नपुंसके - अयमप्यपवादः

१०३ मानाभिधानि - तानि पुंसि स्युः । कुडवः प्रस्थः ।

१०४ द्रोणाढकौ नपुंसके च - इदं द्रोणम् । अयं द्रोणः ।

१०५ खारी-मानिके स्त्रियाम् - इयं खारी । इयं मानिका ।

१०६ दाराक्षतलाजासूनां बहुत्वं च - इमे दाराः ।

१०७ नाडचपजनोपपदानि व्रणाङ्गपदानि - यथासंख्यं नाड्याद्युपपदानि व्रणादीनि पुंसि

स्युः । अयं नाडीव्रणः । अपाङ्गः । जनपदः । व्रणादीनमुभयालिङ्गत्वेऽपि क्लीबत्वानुवृत्त्यर्थं सूत्रम् ।

१०८ मरुद्गरुत्तरदृत्विजाः- अयं मरुत् ।

१०९ ऋषिराशिदृतिग्रन्थिक्रिमिध्वनिबलिकौलिमौलिरविकविकपिमुनयः - एते पुंसि स्युः। अयमृषिः।

११० ध्वजगजमुञ्जपुञ्जाः- एते पुंसि।

१११ हस्तकुन्तान्तव्रातवातदूतधूतसूतचूतमुहूर्ताः- एते पुंसि । अमरस्तु मुहूर्तोऽस्त्रियामित्याह ।

११२

षण्डमण्डकरण्डभरण्डवरण्डतुण्डगण्डमुण्डपाषण्डशिखण्डाः- अयं षण्डः।

११३ वंशांशपुरोडाशाः- अयं वंशः पुरो दाश्यते पुरोडाशाः । कर्मणि घञ् । भवव्याख्यानयोः प्रकरणे 'पौरोडाशपुरोडाशात्छन्' (१४४६) इति

विकारप्रकरणे

त्रिहेः पुरोडाशे(१५२८) इति च निपातनात्प्रकृतसूत्र एव निपातनाद्वा दस्य डत्वम् । पुरोडाषभुजामिष्टमिति माघः।

११४ हृदकन्दकुन्दबुद्बुदशब्दाः -अयं हृदः।

११५ अर्घपथिमथ्यृभुक्तिस्तम्बनितम्बपूगाः-अयमर्घः।

११६ पल्लवपल्वलकफरेफ

कटाहनिर्व्यूहमठमणितरङ्गतुरङ्गगन्धमृदङ्गसङ्गसमुद्रगपुङ्गाः-

अयं पल्लव इत्यादि।

११७ सारथ्यतिथिकुक्षिबस्तिपाणयञ्जलयः- एते पुंसि । अयं सारथिः ।

इति पुंल्लिङ्गाधिकारः ।

नपुंसकाधिकारः।

११८ नपुंसकम् - अधिकारोऽयम्।

११९ भावे ल्युडन्तः - हसनम् । भावे किम्-पचनोऽग्निः। इध्मप्रव्रश्चनः ।

१२० निष्ठा च - भावे या निष्ठा तदन्तं क्लीबं स्यात् । हसितम् । गीतम् ।

१२१ त्वष्यजौ तद्धितौ - शुक्लत्वम् । शौक्ल्यम् । ष्यजः षित्वसामर्थ्यात्पक्षे स्त्रीत्वम् ।

चातुर्यम् । चातुरी । सामग्र्यम् । सामग्री । औचित्यम् । औचिती ।

१२२ कर्मणि च ब्राह्मणादिगुणवचनेभ्यः - ब्राह्मणस्य कर्म ब्राह्मण्यम् ।

१२३ यद्यद्व्यगजण्वुञ्छाश्चभावकर्मणि - एतदन्तानि क्लीबानि । ‘
स्तेनाद्यन्नलोपश्च’

(१७९०) । स्तेयम् । ‘सख्युर्यः’ (१७९७) । सख्यम् । ‘कपिज्ञात्योर्ढक्’
(१७९२) ।

कापेयम् । ‘पत्यन्तपुरोहितादिभ्यो यक्’ (१७९६) । आधिपत्यम् । ‘
प्रणभृज्जातिवयो-

वचनोद्गात्रादिभ्योऽञ् ’ (१७९४) । औष्ट्रम् । ‘ हायनान्तयुवादिभ्योऽण् ’
(१७९५) ।

द्वैहायनम् । ‘ द्वन्द्वमनज्ञादिभ्यो वुञ् ’ (१७९८) । पितापुत्रकम् ।
होत्राभ्यश्छः

(१८००) अच्छावकीयम् । ‘अव्ययीभावः’ (६५९) । अधिस्त्रि ।

१२४ द्वन्द्वैकत्वम् - पाणिपादम् ।

१२५ अभाषायां हेमन्तशिशिरावहोरात्रे च - स्पष्टम् ।

- १२६ अनञ्कर्मधारयस्तत्पुरुषः । अधिकारोऽयम् ।
 १२७ अनल्पे छाया । शरच्छायम् ।
 १२८ राजाऽमनुष्यपूर्वा सभा - इनसभमित्यदि ।
 १२९ सुरासेनाच्छायाशालानीशास्त्रियां च ।
 १३० परवत् - अन्यस्तत्पुरुषः परवल्लिङ्ग स्यात् । रात्राहाहाः पुंसि ।
 १३१ अपथपुण्याहे नपुंसके ।
 १३२ संख्यापूर्वा रात्रिः- त्रिरात्रम् । संख्यापूर्वेति किम्-सर्वरत्रः ।
 १३३ द्विगु : स्त्रियां च - व्यवस्थया । पञ्चमूली । त्रिभुवनम् ।
 १३४ इसुसन्तः - हविः । धनुः ।
 १३५ अर्चिः स्त्रियां च - इसन्तत्वेऽपि अर्चिः । स्त्रियां नपुंसके च स्यात् ।
 इयमिदं वा अर्चिः ।
 १३६ छदिःस्त्रियामेव-इयं छदि । छाद्यतेऽनेनेति
 छादेश्वुरादिण्यन्तादर्चिशुचीत्यदिना इस् ।
 इस्मन्नित्यादिना ह्रस्वः । पटलं छदिरित्यमरः । तत्र पटलसाहचर्यच्छदिषः
 क्लीबतां
 वदन्तोऽमरव्याख्यातार उपेक्ष्या ।
 १३७ मुखनयनलोहवनमांसरुधिरकार्मुकविवरजलहलधनान्नाभिधानानि
 -
 एतेषामभिधायकानि क्लीबे स्युः । मुखमाननम् । नयनं लोचनम् । लोहंख
 कालम् ।
 वनं गहनम् । मांसमामिषम् । रुधिरं रक्तम् । कर्मुकं शरासनम् । विवरं
 बिलम् ।
 जलं वारि । हलं लाङ्गलम् । धनं द्रविणम् । अन्नमशनम् ।
 अस्यापवादानाह त्रिसूत्र्या ।
 १३८ सीरार्थोदना : पुंसि ।
 १३९ वक्त्रनेत्रारण्यगाण्डीवानि पुंसि च- वक्त्रो वक्त्रम् । नेत्रो नेत्रम् ।
 अरण्योऽरण्यम् ।
 गाण्डीवो गाण्डीवम् ।
 १४० अटवी स्त्रियाम्

१४१ लोपथः - कुलम् । कूलम् । स्थलम् ।

१४२ तुलोपलतालकुसूलतरलकम्बलदेवलवृषलाः पुंसि- अयं तुलः।

१४३ शीलमूलमङ्गलसालकमलतलमुसलकुण्डलपललमृणालवा-
लनिगलपलालबिडालखिलशूलाः

पुंसि च - चात् क्लीबे । शीलं शील इत्यादि ।

१४४ शतादिः संख्या - शतम् । सहस्रम् । शतदिरिति किम्-एको द्वौ
बहवः। संख्येति

किम्-शतशृङ्गो नाम पर्वतः।

१४५ शतायुतप्रयुताः पुंसि च - अयं शतः । इदं शतमित्यदि ।

१४६ लक्षा कोटिः स्त्रियाम् - इयं कोटिः । वा लक्षा नियुतं च तदित्यमरात्
क्लीबेऽपि

लक्षम् ।

१४७ शडकुः पुंसि ।

१४८ सहस्रः कचित् - अयं सहस्रः । इदं सहस्रम् ।

१४९ मन्द्व्यच्चोऽकर्तरि - मन्प्रत्ययान्तो द्व्यच्चः क्लीबः स्थान्न तु कर्तरि
। वर्म। चर्म ।

द्व्यच्चः किम्-अणिमा । महिमा अकर्तरि । किम्-ददाति इति दामा ।

१५० ब्रह्मन् पुंसि च - अयं ब्रह्मा । इदं ब्रह्म ।

१५१ नामरोमणी नपुंसके - मद्द्व्यच्च इत्यस्यायं प्रपञ्चः ।

१५२ असन्तो द्व्यच्चः - यशः । मनः । तपः द्व्यच्चः किम्-चन्द्रमाः ।

१५३ अप्सराः स्त्रियाम् - एता अप्सरसः । प्रायेणायं बहुवचनान्तः ।

१५४ त्रान्तः - पत्रम् । छत्रम् ।

१५५ यात्रामात्राभस्त्रादंष्ट्रावरत्राः स्त्रियामेव ।

१५६ भृत्रामित्रछात्रपुत्रमन्त्रमेढ्रोष्ट्राः पुंसि - अयं भृत्रः । न मित्रममित्रः ।
तस्य

मित्राण्यमित्रास्ते इति माघः । स्याताममित्रौ मित्रे चेति च । यत्तु द्विषोऽमित्रे
इति

सुत्रे हरदत्तेनोक्तम् । अमेद्विषदित्यौणदिक् इत्रच् । अमेरमित्रम्

मित्रस्यव्यथयेदित्यादौ मध्योदात्तस्तु चिन्त्यः । नञ् समासेऽप्येवम् ।
परवल्लिङ्गतापि

स्यादिति तु तत्र दोषान्तरमिति तत्प्रकृतसूत्रापर्यालोचनमूलकम् ।
स्वरदोषोद्भावनमपि

नञो जरमरमित्रमृता इति । षाष्ठसूत्रास्मरणमूलकमिति दिक् ।

१५७ पत्रपात्रपवित्रसूत्रच्छत्राः पुंसि च ।

१५८ बलकुसुमशुल्बपत्तनरणाभिधानानि- बलं विर्यम् ।

१५९ पद्मकमलोत्पलानि पुंसि च - पद्मादयःशब्दाः कुसुमाभिधायित्वेऽपि
द्विलिङ्ग स्युः ।

अमरोऽप्याह वा पुंसि पद्मं नलिनमिति । एवं चार्धर्चादिसूत्रे तु जलजे पद्मं
नपुंसकमेवेति वृत्तिग्रन्थो मतान्तरेण नेयः ।

१६० आहवसंग्रमौ पुंसि।

१६१ आजिः स्त्रियामेव ।

१६२ फलजातिः- फलजातिवची शब्दो नपुंसकं स्यात् । आमलकम् ।

आम्रम्।

१६३ वृक्षजातिः स्त्रियामेव - क्वचिदेवेदम् । हरीतकी

१६४ वियज्जगत्सकृत्शकन्पृषत्शकृद्यकृदुदश्चितः -एतेः क्लीबाः
स्युः।

१६५ नवनीतावतानानृतामृतनिमित्तवित्तचित्तपित्तव्रतरजवृत्तपलितानि ।

१६६ श्राद्धकुलिशदैवपीठकुण्डाङ्गाङ्गदधिसक्थ्यक्ष्यास्यास्पदाकाश-
कण्वबीजानि - एतानि क्लीबे स्युः।

१६७ दैवं पुंसि च- दैवम् । दैवः ।

१६८ धान्याज्यसस्यरुप्यपर्ण्यवरर्थधृष्यष्यहव्यकव्यकाव्यसत्यापत्यमूल्य
शिक्यकुड्यमद्यहर्म्यतुर्यसैन्यानि - इदं धान्यमित्यदि ।

१६९ द्वन्द्वबर्हदुःखबडिशपिच्छबिम्बकुटुम्बकवचरवशरवृन्दारकाणि ।

१७० अक्षमिन्द्रिये - इन्द्रिये किम्-रथाङ्गदौ मा भूत् ।

इति नपुंसकाधिकारः ।

स्त्रीपुंसाधिकारः ।

- १७१ स्त्रीपुंसयोः - अधिकारोऽयम् ।
 १७२ गोमणियष्टिमुष्टिपाठलिवस्तिशाल्मलित्रुटिमसिमरीचयः - इयं वा
 गौः ।
 १७३ मृत्युसीधुकर्कन्धुकिष्कु कण्डुरेणवः - इयमयं वा मृत्यौः ।
 १७४ गुणवचनमुकारान्तं नपुंसकं च - त्रिलिङ्गमित्यर्थः पटु । पटुः ।
 पट्वी ।
 १७५ अपत्यार्थस्तद्धिते - औपगवः । औपगवी । इति स्त्रीपुसाधिकारः।

पुंनपुंसकाधिकारः ।

- १७६ पुंनपुंसकयोः - अधिकारोऽयम् ।
 १७७ घृतभूतमुस्तक्ष्वेलितैरावतपुस्तकबुस्तलोहिताः - अयं घृतः । इदं
 घृतम् ।
 १७८ श्रृङ्गार्घनिदाघोद्यमशल्यदृढाः - अयं श्रृङ्गः । इदं श्रृङ्गम् ।
 १७९ व्रजकुञ्जकुथकूर्चप्रस्थदर्पाभार्धर्चदर्भपुच्छाः - अयं व्रजः । इदं
 व्रजम् ।
 १८० कबन्धौषधायुधान्ताः - स्पष्टम् ।
 १८१ दण्डमण्डखण्डशमसैन्धवपाश्चाकशकुशकाशाडकुशकुलिशाः
 - एते

पुंनपुंसकयोः स्यु । कुशो रामसुते दर्भे योक्त्रे द्वीपे कुशं जले इति विश्वः ।
 शलाकावाची तु स्त्रियाम् । तथा च जानपद (२००) इति सूत्रेणायोविकारे
 डीषि

कुशी । दारुणि तु टाप् । कुशा वानस्पत्याः स्थ ता मा पातेति श्रुतिः । अतः
 कृकमि-(१६०) इति सूत्रे कुशाकर्णीष्विति प्रयोगश्च । व्याससूत्रे च । हानौ
 तूपायनशब्दे

शेषत्वात्कुशाच्छन्द इति । तत्र शरीरकभाष्येऽप्येवम् । एवं च
 श्रुतिसूत्रभाष्याणामेकवाक्यत्वे

स्थिते आच्छन्द इत्याङ्प्रश्लेषादिपरो भामतीग्रन्थः प्रौढिवादमात्रपर इति
 विभावनीयं

बहुश्रुतैः ।

१८२ गृहमेहदेहपट्टपटहाष्टदाम्बुदककुदाश्च ।
इति पुंनपुंसाकाधिकारः ।

१८३ अविशिष्टलिङ्गम् ।

१८४ अव्ययं कतियुष्वदः ।

१८५ षणान्ता संख्या । शिष्टा परवत् । एकः पुरुषः । एका स्त्री । एकं
कुलम् ।

१८६ गुणावचनं च । शुक्रः पटः । शुक्ला पटी । शुक्लं वस्त्रम् ।

१८७ कृत्याश्च ।

१८८ करणाधिकरणयोर्युट् च ।

१८९ सर्वादीनि सर्वनामानि – स्पष्टार्थयं त्रिसूची ।

इति लिङ्गानुशासनं समाप्तम् ।

इति श्रीभट्टोजिदीक्षितविरचिता वैयाकरणा-

सिद्धान्तकौमुदी संपूर्णा ॥

श्रीः । मूले अधिकारसूत्रे एते इति । उभयोरधिकारसूत्रत्वेऽपि
‘ लिङ्ग ’ मित्याशास्त्रसमाप्तेः, द्वितीयस्तु ‘ताराधारा’ इति
यावदिति विवेकः । अत्रापि लिङ्गं शास्त्रीयं प्रागुक्तमेव विवक्षितम् । तच्चार्थनिष्ठं
तच्छब्दप्रतिपाद्यम् । तत्रायं विशेषः । शब्दशक्तिस्वभावेन
कस्यचित्सर्वलिङ्गप्रतिपादकता, कस्यचिदेकलिङ्गप्रतिपादकता,
कस्यचिद्विलिङ्गयुक्तार्थप्रतिपादकता चेति । यद्यपि शब्दानामर्थानां
चानन्त्यात्प्रातिस्विकरूपेणा तेषां ज्ञानं योगिनां युक्तयुञ्जानत्वेन व्यवहारयोग्यानामेव
संभवति न त्वस्मदादिनामज्ञानाम् , तथाप्यस्मदाद्युद्देशेन शास्त्रप्रवृत्तेर्यथा
लघुनोपायेनास्मदादीनां ज्ञानं संभवेत्तथाह ऋकारान्ता इत्यादिना । ‘स्त्री’ ति
पदमेषु सूत्रेषु संबध्यते । तच्च भावप्रधाननिर्देशेन स्त्रीत्वपरम् । तस्य लिङ्गपदेन
बहुव्रीहिसमासे ‘ स्त्रीलिङ्गा’ इति सामानाधिकरण्येन व्यवहारः । मात्रादिशब्दानां
विशेषत उपादानात्पञ्चेति लब्धम् । अवधारणस्य तु यथा लाभस्तं प्रकारमाह
स्वस्रादिपञ्चकस्यैवेति । डीप्निषेधेनेति । ‘न षट्स्वस्रादिभ्यः’ इति सूत्रेण

डीपो निषेधेन कर्त्रीत्यादेरिति । अनेन कर्तृपदेन यौगिकाः शब्दा ऋकारन्ताः परिग्राह्याः । रुढस्य क्रोष्ट्रप्रभृतिशब्दस्यादिना परिग्रहः । न च सप्तैवेति वक्तव्ये पञ्चैवेति नियमानुपपत्तिरिति वाच्यम्, आदेशत्वानाक्रान्ताः पञ्चैवेत्यर्थात्। यद्यपि भाष्यसंमते 'तृज्वत्क्रोष्ट्रः' इत्यादित्रिसूत्र्याः प्रयोगनियमार्थत्वपक्षे स्त्रियां प्रवर्तमानस्य क्रोष्ट्रशब्दस्यादेशत्वानाक्रान्तत्वम्, तथापि परिनिष्ठिते शब्देऽयमीकारान्त एव प्रयुज्यत इति भावः । 'उणादयो बहुलम्' इति संगृहीतसाधुत्वकानां व्युत्पन्नत्वं शास्त्रान्तरे प्रसिद्धमिति तदभिप्रायेणाह अन्यू इत्यादि । अवनिः । 'अर्तिसृधृधम्यम्यक्षयवितृभ्योऽनिः' इत्यनिः । चमूरिति । 'कृषिचमितनिधनिसर्जिभ्य ऊः' इत्यूः। द्यूः। अत्र वकारस्य 'च्छववोः-' इत्यूठ् । अशनिभर । पूर्वसूत्रापवादोऽयम्। मिन्यन्तः। भूमिः । 'नीयो मिः' इत्यतो मिरित्यनुवर्त्य विहितो 'भुवः कित्' इति निः। ग्लानिः । 'वहिश्रिश्रुयुदुग्लाहात्वरिभ्योनित्' इति निः । वहन्यादिशब्दानां निप्रत्ययान्तत्वेन स्त्रीत्वे प्राप्ते आह वहिवृष्णि । वृष्णिः । 'सृवृषिभ्यां कित्' इति निः । अग्निः । 'आङ्गेर्नलोपश्च' इति निः । श्रोणियोन््यू । श्रोणिः । योनिः । 'वहिश्रि-' इति निः। ऊर्मिः । 'अर्तेरुच्च ' इति निः । ईकारान्तश्च । अत्र ईकारः प्रत्यय एव पूर्वोत्तरसाहचर्यात्। लक्ष्मीरिति । अत्र 'लक्ष्मेर्मुट् च' इति सूत्रे 'अवितृस्तृन्त्रिभ्य ईः' इत्यत ईरित्यस्यानुवृत्त्या-तेनेकारः प्रत्ययः । एवमव्यादिधातुभ्य ईकारप्रत्ययेऽपि स्त्रीत्वम् । तद्यथा अवीर्नारी रजस्वला, तरीर्नोस्तरी धूमः, तन्त्रीर्वीणादेर्गुणाः। नच यापोः क्तिञ्च च इति सूत्रविहितेकारान्तस्यापि स्त्रीत्वापत्तिरिति वाच्यम् । पुंस्त्वाधिकारोक्तेन 'योपधः' 'पोपधः' इत्याभ्यां परत्वाद्बद्धात् । यूप इत्यादौ प्रथमस्य, समय इत्यादौ द्वितीयस्य चारितार्थ्यात् । एवं च पपीययीशब्दयोः पुंस्त्वेऽपि न क्षतिः। ऊडाबन्तश्च। 'ऊडूतः' ईत्यूड् । आब्ग्रहणेन टाप्डापचापां ग्रहणाम् । य्वन्तमेकाक्षरम्। ईकारोऽत्र प्रत्ययः । ऊकारसाहचर्यात्। विंशत्यादिरानवतेरिति। विंशत्यादयः 'पङ्क्तिविंशति-' इति सूत्रनिर्दिष्टाः । दुन्दुभिरक्षेषु । अक्षेषु बोधनीयेषु यः प्रयुज्यत इत्यर्थः । इयं नाभिरक्षत्रिये - क्षत्रियभिने यो नाभिश्चब्दः प्रयुज्यते स स्त्रियां स्यात् । नाभिरिति । पुरुषावयवे इदम् । उभावप्यन्यत्र पुंसि। इदं स्पष्टार्थम्, पूर्वसूत्रयोः अक्षेष्वक्षत्रिये इत्यभिधानेन सिद्धेः । कथं तर्हीति । अत्र यत्कोमलैरिति तदनुपपन्नम् । स्त्रीलिङ्गनाभिश्चब्दाविशेषणत्वात् । सामान्य इति । लिङ्गविशेषाविवक्षया नपुंसकं कोमलैरिति प्रसाध्य तस्य नाभिश्चब्दार्थविशेषणत्वं स्वीकार्यम् । विशेष्यप्रतिपादकस्य यथा पुंस्त्वं तथास्यापि भविष्यतीत्याशयेन

समाधानान्तरमाह वस्तुतस्त्विति । ‘चक्रमध्यक्षत्रिययोः’ इत्यत्र चक्रमध्यं च क्षत्रियश्चेति द्वन्द्वः । अत एव प्राण्यङ्गके द्वयोः इति संगच्छते । तलन्तः । ‘तस्य भावस्त्वतलौ’ इति सूत्रविहिततलप्रत्ययान्तः स्त्रियां स्यात् । भूमिविद्युदिति । अत्राभिधानशब्दो भूम्यादिशब्दे शक्यतावच्छेदकधर्मावच्छिन्नशक्तपरत्वेन प्रमेयशब्दव्यावृत्तिः । एवमन्यत्रापि बोध्यम् । यादो नपुंसकम् । पूर्वस्यापवादः । स्थूणोर्णे नपुंसके च । चकारेण स्त्रियामित्यस्यानुकर्षणार्थमस्यात्र लेखः । प्रवृडिति । स्त्रीशब्दस्य पूर्वत्र चानुकृष्टत्वेऽपि ‘स्वरितेनाधिकारः’ इत्यस्याधिकः कार इति व्याख्यानस्यापि प्रसिद्धत्वादत्र संबन्धः । दर्विविदि । दर्विशब्दो ‘वृट्भ्यां विन्’ इति विन्नन्तः, ‘सर्वतोऽक्तिन्नर्थादित्येके’ इति विकल्पेन डीप् दर्वी इति । तिथिनाडि । एते प्राग्वदिति । स्त्रियां स्युरित्यर्थः । पुंस्येवेति । देवासुरात्मेत्यनेन पुंस्त्वबोधकेन परत्वाद्बधादिति भावः । भाष्यप्रयोगादिति । तेन भाष्येणा ‘अप्सुमनः’ इति सूत्रनिर्दिष्टानां बहुत्वं प्रयिकमिति विकल्पेनान्यत्र बहुत्वाभावेऽपि न क्षतिः । क्वचिद्व्यहाभिचारमिति । तेन् तिथिशब्दस्य पूर्वत्र यथां पुंस्त्वं प्रदर्शितं तथान्योषामन्यलिङ्गत्वेऽपि साधुत्वमिति सूचयति ॥ इति लिङ्गानुशासने स्त्र्यधिकारः॥

भावार्थ एवेति । भावे यो घञ् तदन्तस्य पुंस्त्वमित्युक्तम् । एतल्लाभप्रकारमाह नपुंसकेत्यादि । भयलिङ्गोत्यादि । पूर्वस्यापवादोऽयम् । क्यन्तो घुः । किप्रत्ययोऽन्तः परो यस्मात्तादृशो घुसंज्ञको धातुस्तद्धटितः पुमानित्यर्थः । देवासुरा । अत्र पङ्कशब्दान्तद्वन्द्वं कृत्वा तस्य षष्ठीसमासोऽभिधानशब्देन कर्तव्यः, अभिधानशब्दः करणाल्युडन्तो वाचकशब्दपरः, तेन देवादिशब्दवाच्यतावच्छेदकेत्यादिपूर्ववद्बोध्यम् । शब्दस्वरूपापेक्षया च नपुंसकत्वम् । त्रिविष्टप । स्वर्गाभिधानत्वात्पुंस्त्वे प्राप्तेऽयमारम्भ इति । अत एवाहामरसिंहः ‘क्लीबे त्रिविष्टपम्’ इति । द्यौः स्त्रियाम् । अस्य स्वर्गाभिधानत्वात्पुंस्त्वस्य पूर्वेण प्राप्तेरयमारम्भः । इषुबाहू । शरभुजपर्यायाविमौ । बाणाकाण्डौ । शरभिधानोऽयम् । नान्त इति । नान्तप्रत्ययान्त इत्यर्थः । अभ्रं नपुंसकमिति । मेघाभिधानविषये पूर्वस्यापवाद इत्यर्थः । लिङ्गशेषविधिरिति । लिङ्गस्य शेषोऽवशेषस्तस्य विधिः व्यापी काण्डत्रयस्य विधिव्यापी काण्डत्रयस्य व्यापको यदि विशेषशास्त्रेण बाधितो न स्यादित्यर्थः । नपुंसके चेति । चात्पुंसि । वसु चार्थवाचि । अर्थवाची वसुशब्दो नपुंसके च द्रष्टव्यः । रुत्वन्तः । उकारो नकारेत्संज्ञकः । मेरुः । सेतुरित्यत्र सितनिगमिमसिसच्यविधाञ्कुशिभ्यस्तुन् इति तुन् । सूर्यवाचकः

प्रथमः । दारु-कशेरु। जज्वादित्वद्रुप्रत्ययान्ता एते । कंसं चाप्राणिनि । कंसमिति शब्दस्य निर्देशात् 'नपुंसके च' इत्यस्य संबन्धः । अप्राणिनि वाच्ये कंसशब्द इत्यर्थः । दिनाहनी । दिवसाभिधानाविमौ। खारीमानिके । मानाभिधानत्वात्पुंस्त्वे प्राप्तेऽस्यारम्भः। बहुत्वंचेति । चकारः पुंस्त्वस्य समुच्चायकः। नाञ्चपजनोपपदानि व्रणाङ्गपदानि । अत्रोपदशब्दः पुर्वपदपरो नतु 'तत्रोपपदम्-' इति तत्संज्ञकपरः । तस्य प्राप्त्यभावात् । क्लीबत्वनिवृत्त्यर्थमिति। नपुंसकाधिकारे ' मुखनयन' इत्यादिवक्षमाणसूत्रेण विवराभिधानत्वेन क्लीबत्वं प्राप्तं तन्निवृत्त्यर्थमित्यर्थः॥ अमरस्त्विति। एवं च तन्मतेऽर्धर्चादिष्वयं द्रष्टव्यः।
इति लिङ्गानुशासने पुंल्लिङ्गधिकारः।

भावे ल्युडन्तः । इदं च सूत्रं यद्यपि 'नपुंसके भावे क्तः' 'ल्युट् च' इत्यनेन गतार्थं तथापि स्पष्टार्थमुपात्तम् । एवमन्तग्रहणं चेति बोध्यम् । इध्मप्रव्रश्चन इति । अत्र करणे ल्युट् । निष्ठा च । अत्र निष्ठपदं क्तस्य बोधकम् । इदमपि सूत्रं 'नपुंसके भावे क्तः' इत्यनेन गतार्थम् । प्रत्ययग्रहणे तदन्तस्य ग्रहणम् । त्वष्यञौ तद्धितौ । भावे इत्यनुवर्तते। यद्यपि 'तस्य भावः -' इति सूत्रे भावशब्दः प्रकृतिजन्यबोधीयप्रकारताश्रयधर्मपरः । 'भावे ल्युडन्तः' इत्यत्र तु भावशब्दो भावनाबोधक इति भेदस्तथापीह भावशब्दः शब्दाधिकारेणान्यार्थको द्रष्टव्यः । कर्मणि च । चाद्भावे। त्वष्यञावित्याद्यनुवर्तते । स्तेनाद्यन्नलोपश्चेति। यद्यपीदं सूत्रं प्राग्ख्याख्यातमेव तथापीतः प्रभृति कथितनपुंसकत्वस्पष्टप्रतिपत्त्यर्थमिहोपादानमिति बोध्यम् । द्वन्द्वैकत्वमिति । 'द्वन्द्वश्च प्राणितूर्य-' इत्यादिना येषां द्वन्द्वानामेकवद्भावो भवति ते द्वन्द्वा नपुंसकत्वाभिधायका बोध्या इत्यर्थः । अभाषायामिति । इदमपि सूत्रं ' हेमन्तशिशिरावहोरात्रे च छन्दसि' इति सूत्रे छन्दसीत्युपादानेन गतार्थम् । हेमन्तशिशिरावित्यत्र तु निर्देशादेव पुंस्त्वप्रतिपादकता बोध्या । स्त्रियां चेति । चेन नपुंसकमित्यनुकर्षः । 'विभाषा सेना -' इति विभाषापदोपादानेनेदमपि गतार्थमित्यर्थः । परवदिति । 'परवल्लिङ्गः -' इति सूत्रोपात्तपरवदिति सूत्रस्य स्मारकमिह परवदिति, नत्विदमपूर्वम् । तत्पुरुष इति द्वन्द्वस्याप्युपलक्षणम् । संख्यापूर्वा रात्रिः । 'संख्यापूर्वं रात्रं क्लीबम्' इत्यस्यानुवादः। द्विगुः स्त्रियां चेति । चान्नपुंसकमिति संबध्यते । इदमपि 'अकारान्तोत्तरपदो द्विगुः स्त्रियामिष्टः' 'पात्राद्यन्तस्य न' इत्यनेन गतार्थम्।

अत एवाह व्यवस्थयेति । इसुसन्तः । ‘अर्चिशुचि हुसृपिछर्दिभ्य इसिः’
‘जनेरुसिः’ एतयोरुपात्तावेतौ । छदिः स्त्रियामेवेति । यद्यपि छदिरित्यस्येसन्तत्वेन
नपुंसकत्वे प्राप्ते विशेषोपादानेन स्त्रियामित्यनेनैव नित्यस्त्रीत्वलाभे सिद्धे एवकारे
व्यर्थः, तथापि ‘पटलं छदिः’ इत्यमरग्रन्थदर्शनेन साहचर्यान्नपुंसकत्वमपीति भ्रान्तिः
स्यात्तन्निवारणायैवकारः । अत एव वक्ष्यति अमरव्याख्यातार इति ।

अस्येति ‘मुखनयन-’ इति सूत्रस्य । सीराथौदनाः । सीरशब्दो
हलाभिधानः । अर्थशब्दस्तु घनशब्दस्य पर्यायः । ओदनशब्दोऽन्नवाची।
भिस्साभिस्सटाशब्दौ तु दग्धान्नपराविति तयोः स्त्रीत्वेऽपि न क्षतिरिति । अटवी
स्त्रियाम् । अयं वनाभिधानः । संख्येति । संख्यावाचीत्यर्थः । शतायुत । अयं
शतशब्दोऽनन्तवाची । ‘शतादिः-’ इति पूर्वसूत्रापवादोऽयम् । लक्षाकोटी ।
एतयोरपि संख्यावाचकत्वान्नपुंसकत्वे प्राप्ते इदम् । क्लीबेऽपीति । एवं चायमर्थर्चादिषु
द्रष्टव्यः । शङ्कुः पुंसि । अस्य शङ्कुशब्दस्य संख्याविशेषवाचकत्वात्
शतादिः संख्या इति नपुंसकत्वे प्राप्तेऽस्यारम्भः । सहस्रः क्वचिदिति । क्वचिदिति
अर्थविशेष इत्यर्थः । ‘सहस्त्रशीर्षा पुरुषः सहस्राक्षः सहस्रपात्’ इत्यत्रानन्तवांची।
नचात्र सहस्त्रशब्दस्यानन्तपरत्वे संख्यापरत्वाभावेन सहस्त्रपादित्यत्र ‘संख्यासुपूर्वस्य’
इति पादशब्दान्त्यलोपो न स्यादिति वाच्यम् ।
नियतविषयपरिच्छेदकत्वरूपसंख्यात्वाभावेऽपि यथाकथंचित्संख्यायाः प्रतीतिरिति लोपः।
वस्तुतश्छान्दसो लोप इति तूचितम् । मन्व्यच्चः । अत्र मन्प्रत्ययः श्रूयमाणनकारान्तः
‘सर्वधातुभ्यो मनिन्’ इति विहितः । चर्म वर्मेति । चरादिधातोर्मनिन्प्रत्ययः ।
बाहुलकादिडभावः अणिमादौ त्विट् । दामेत्यत्रापि ‘सर्वधातुभ्यो मनिन्’ इत्यनेनैव
मनिन् परं त्वयं विशेषः । उणादिप्रत्ययान्तानां संज्ञाशब्दपरत्वेन यादृशी व्युत्पत्तिर्यत्रोचिता
सा कल्पनीयेति कर्तर्यपि प्रत्ययः संभवतीति । ब्रह्मोति । ‘बृहेर्नोच्च’ इति
मनिन्प्रत्ययः । असन्तो हव्यच्चः । ‘सर्वधातुभ्योऽसुन्’ इति विहितोऽसुन् ।
तस्यासुनो येष्वनुवृत्तिस्यदन्ता अपि बोध्याः । ‘चन्देर्मो डित्’ इति
विहितासुन्प्रत्ययान्तश्चन्द्रमस् शब्दोऽप्यसुन्नन्तः । कृद्रग्रहणो गतिकारकपूर्वस्यापि
ग्रहणात् । एवमप्सरःशब्दोऽपि । त्रान्तः । त्रप्रत्ययान्तो नपुंसकः स्यात् ।
‘सर्वधानुभ्यष्ट्रन्’ इति अन्प्रत्ययो नकारानुबन्धक इति । यात्रामात्रा । ‘हुयाम’
इति विहितस्त्रन्प्रत्ययोऽपिग्रहणेन गृह्यत इति नपुंसकत्वे प्राप्तेऽस्यारम्भः । एवकारे
न्यायसिद्धबाध्यबाधकभावानुवादकः । भृत्रमित्र । पूर्वस्यापवादः । यत्त्विति ।

दोषान्तरमित्यन्ता तदुक्तिः । मध्योदात्तः मकारेकारस्य प्रत्ययाद्युदात्तत्वेन मध्योदात्त इति तद्भावः । चिन्त्य इति । चित्वस्य सत्त्वात् । नन्वमित्रशब्दो नेत्रन्तः किन्तु ‘अमिचिमि -’ इति धातुविहितक्त्रान्तमित्रशब्देन नञः समासे सति सिद्ध इत्याह नञ्समासेऽप्येवमिति । अन्तोदात्त इत्यर्थः । परवल्लिङ्गातेति । एवं सति नपुंसकत्वं स्यात् । हरदत्तोक्तं दूषयति तत्प्रकृतेत्यादिना । नञो जरमरेति । यदि तु न मित्रम् अमित्र इति नञ्समासस्तदा न ‘नञो जरमरमित्र-’ इत्यस्य प्राप्तिस्तस्य बहुव्रीहिसमासे प्रवृत्तेरिति बोध्यम् । कुसुमाभिधायित्वेति । वस्तुतः कुसुमाभिधायित्वेऽपीत्यर्थः । यदि तु कुसुमविशेषाभिधायकोऽयं न तु कुसुमशब्दशक्यतावच्छेदकावच्छिन्नशक्त इति विभाव्यते तदा त्वपूर्वमेवोभयलिङ्गत्वाभिधानमिति । मतान्तरेण जलजशब्दस्य जलजातक्सुमान्तराभिधायकत्वमित्यभिप्रायकमतान्तरेणेत्यर्थः । आहवसंग्रामौ पुंसि ॥ एतयोर्युद्धाभिधायकत्वान्नपुंसकत्वे प्राप्ते । एवमाजिशब्दोऽपि । फलजातिरिति । फलोपादानाद् वृक्षपरस्यामलकीशब्दस्य स्त्रीत्वेऽपि न क्षतिः । हरीतकीति । हरीतक्याः फलानि हरीतक्यः । ‘हरीतक्यादिषु व्यक्तिः इति स्त्रीत्वाभिधानात् । रथाङ्गादाविति । आदिना देवनाक्षपरिग्रहः॥

इति लिङ्गनुशासने नपुंसकाधिकारः ।

स्त्रीपुंसयोः । अधिकारोऽयम् । नपुंसकं चेति । चात्स्त्रीपुंसयोः ।
इति लिङ्गनुशासने स्त्रीपुंसाधिकारः ।

शलाकावाचीति । सा च शलाका काष्ठादिनिर्मिता । तत्र मानमाह तथा चेति । इति पुंनपुंसकाधिकारः ।

अविशिष्टलिङ्गम् । तत्तल्लिङ्गवाचकताप्रयुक्तकार्यविशेषशून्यम् । शिष्टा इति । पूर्वोक्तशब्दान्यतमत्वावच्छिन्नप्रतियोगिताकभेदवन्तः । परवदिति । विशेष्यवदित्यर्थः । गुणावचनं च । परवदित्यनुवर्तते । कृत्याश्च । कृत्यप्रत्ययान्ताः परवद्बोद्ध्याः सर्वादीनि सर्वनामानि । सर्वनामसंज्ञकानि सर्वादीनि परवद्बोद्धानि ।

स्पष्टार्थेति । लोकव्युत्पत्त्यैव तत्तल्लिङ्गभिधानसिद्धत्वात्। अत एव ' लिङ्गमशिष्यं
लोकाश्रयत्वाल्लिङ्गस्य' इति भगवता भाष्यकृतोक्तम् । तेन यौगिकेषु शब्देषु
लोकव्युत्पत्तिरेव लिङ्गभिधाने प्रमाणामिति सिद्धम् ।

इति लिङ्गानुशासनविवरणम् ।

इति श्रीमदनन्तकल्याणसदूगुणनिधानाखिलपण्डितसार्वभौमभूमण्डल
संचारिविमलतरानवद्यसद्यःपार्वणपीयूषभान्वगस्त्यकुलवंशा-
वनंसश्रीमद्भवदेवमिश्रात्मजभैरवभिश्च प्रणीतं लिङ्गानु-
शासनव्याख्यानं संपूर्णम्।
संपूर्णा चेयं सिद्धान्तकौमुदी ।

॥ श्रिः ॥

सिद्धान्तकौमुदीपरिशिष्टानि ।

अथ पाणिनीयशिक्षा १

अथ शिक्षां प्रवक्ष्यामि पाणिनीयं मतं यथा ।
शात्रानुपूर्वं तद्विद्याद्यथोक्तं लोकवेदयोः ॥ १॥
प्रसिद्धपि शब्दार्थमविज्ञातमबुद्धिभिः ।
पुनर्व्यक्तीकरिष्यामि वाच उच्चारणे विधिम् ॥ २॥
त्रिषष्टिश्चतुःषष्टिर्वा वर्णाः शम्भुमते मताः ।
प्राकृते संस्कृते चापि स्वयं प्रोक्ताः स्वयंभुवा ॥ ३॥
स्वरा विंशतिरेकश्च स्पर्शानां पञ्चविंशतिः ।
यादयश्च स्मृता ह्यष्टौ चत्वारश्च यमाः स्मृताः ॥ ४॥
अनुस्वारो विसर्गश्चःकःपौ चापि परश्रितौ ।
दुःस्पृष्टश्चेति विज्ञेयो ऋकारः प्लुत एव च ॥ ५॥ १॥
आत्मा बुध्या समेत्यार्थान्मनो युङ्क्ते विवक्षया ।
मनः कायाग्निमाहन्ति स प्रेरयति मारुतम् ॥ ६॥
मारुतस्तूरसि चरन्मन्द्रं जनयति स्वरम् ।
प्रातः सवनयोगं तं छन्दो गायत्रमाश्रितम् ॥ ७ ॥
कण्ठे माध्यन्दिनयुगं मध्यमं त्रैष्टुभानुगम् ।
तारं तार्तीयसवनं शीर्षण्यं जागतानुगम् ॥ ८॥
सोदीर्णो मूर्धन्यभिहतो वक्त्रमापद्य मारुतः ।
वर्णाञ्जनयते तेषां विभागः पञ्चधा स्मृतः ॥ ९॥
स्वरतः कालतः स्थानात्प्रयत्नानुप्रदानतः ।
इति वर्णविदः प्राहुर्निपुणं तन्निबोधत ॥ १०॥ २॥
उदात्तश्चानुदात्तश्च स्वरितश्च स्वरास्त्रयः ।
ह्रस्वो दीर्घः प्लुत इति कालतो नियमा अचि ॥ ११॥

उदात्ते निषादगान्धारावनुदात्त ऋषभधैवतौ ।
 स्वरितप्रभवा ह्येते षड्जमध्यमपञ्चमाः ॥ १२॥
 अष्टौ स्थानानि वर्णानामुरः कण्ठः शिरस्तथा ।
 जिह्वामूलं च दन्ताश्च नासिकोष्ठौ च तालु च ॥ १३॥
 ओभावश्च विवृत्तिश्च शषसा रेफ एव च ।
 जुह्वामूलमुपध्मा च गतिरष्टविधोष्मणः ॥ १४॥
 यद्योभावप्रसंधानमुकारादिपरं पदम् ।
 स्वरान्तं तादृशं विद्याद्यदन्यद्व्यक्तमूष्मणः ॥ १५॥ ३॥
 हकारं पञ्चमैर्युक्तमन्तःस्थाभिश्च संयुतम् ।
 औरस्यं तं विजानीयात्कण्ठमाहुरसंयुतम् ॥ १६॥
 कण्थावहाविचुयशास्तालव्या ओष्ठजावुपू ।
 स्युर्मूर्धन्या ऋटुरषा दन्त्या लृतुलसाः स्मृताः ॥ १७॥
 जिह्वामूले तु कुः प्रोक्तो दन्त्योष्ठ्योः वः स्मृतो बुधैः ।
 एणै तु कण्ठतालव्यो ओऔ कण्ठोष्ठजौ स्मृतौ ॥ १८॥
 अर्धमात्रा तु कण्था स्यादेकारैकारयोर्भवेत् ।
 ओकारौकारयोर्मात्रा तयोर्विवृतसंवृतम् ॥ १९॥
 संवृतं मात्रिकं ज्ञेयं विवृतं तु द्विमात्रिकम् ।
 घोषा वा संवृताः सर्वे अघोषा विवृताः स्मृता ॥ २०॥ ४॥
 स्वराणामूष्मणां चैव विवृतं करणां स्मृतम् ।
 तेभ्योऽपि विवृतावेडौ ताभ्यामैचौ तथैव च ॥ २१॥
 अनुस्वारयमानां च नासिकास्थानमुच्यते ।
 अयोगवाहा विज्ञेया आश्रयस्थानभागिनः ॥ २२॥
 अलाबुवीणानिर्घोषो दन्त्यमूल्यस्वराननु ।
 अनुस्वारस्तु कर्तव्यो नित्यं ह्योः शषसेषु च ॥ २३॥
 अनुस्वारे विवृत्यां तु विरामे चाक्षरद्वये ।
 द्विराष्ठौ तु विगृह्णीयाद्यत्रोकारवकारयोः ॥ २४ ॥
 व्याघ्री यथा हरेत्पुत्रान्दंष्ट्राभ्यां न च पिडयेत् ।
 भीता पतनभेदाभ्यां तद्वद्वर्णान्प्रयोजयेत् ॥ २५॥ ५॥

यथा सौराष्ट्रिका नारी तक्रं इत्यभिभाषते ।
 एवं रङ्गा प्रयोक्तव्या : खे अराँ इव खेदया ॥ २६॥
 रङ्गवर्णं प्रयुञ्जीरन्नो ग्रसेत्पूर्वमक्षरम् ।
 दीर्घस्वरं प्रयुञ्जीयात्पश्चान्नासिक्यमाचरेत् ॥ २७॥
 हृदये चैकमात्रस्त्वर्धमात्रस्तु मूर्धनि ।
 नासिकायां तथार्धं च रङ्गस्यैवं द्विमात्रता ॥ २८॥
 हृदयादुक्तेरे तिष्ठन्कांस्येन समनुस्वरन् ।
 मार्दवं च द्विमात्रं च जघन्वाँ इति निदर्शनम् ॥ २९॥
 मध्ये तु कम्पयेत्कम्पमुभौ पार्श्वौ समौ भवेत् ।
 सरङ्गं कम्पयेत्कम्पं रथीवेति निदर्शनम् ॥ ३०॥
 एवं वर्णाः प्रयोक्तव्या नाव्यक्ता न च पीडिताः ।
 सम्यग्वर्णप्रयोगेण ब्रह्मलोके महीयते ॥ ३१॥ ६॥
 गीती शीघ्री शिरःकम्पी तथा लिखितपाठकः ।
 अनर्थज्ञोऽल्पकण्ठश्च षडेते पाठकाधमाः ॥ ३२॥
 माधुर्यमक्षरव्यक्तिः पदच्छेदस्तु सुस्वरः ।
 धैर्यं लयसमर्थं च षडेते पाठका गुणाः ॥ ३३॥
 शङ्कितं भीतमुद्घृष्टमव्यक्तमनुनासिकम् ।
 काकस्वरं शिरसि गरं तथा स्थानविवर्जितम् ॥ ३४॥
 उपांशु दष्टं त्वरितं निरस्तं विलम्बितं गद्गदितं प्रगीतम् ।
 निष्पीडितं ग्रस्तपदाक्षरं च वदेन्न दीनं न तु सानुनास्यम्
 ॥ ३५॥
 प्रातः पठेन्नित्यमुरः स्थितेन स्वरेणा शार्दूलरुतोपमेन ।
 मध्यंदिने कण्ठगतेन चैव चक्राह्वसंकूजितसन्निभेन
 ॥ ३६ ॥
 तारं तु विद्यात्सवनं तृतीयं शितोगरं तच्च सदा प्रयोज्यम् ।
 मयूरहंसान्यमृतस्वराणां तुल्येन नादेन शिरःस्थितेन
 ॥ ३७॥ ७॥
 अचोस्पृष्टा यणास्त्वीषन्नेमस्पृष्टाः शलः स्मृताः ।
 शेषाः स्पृष्टा हलः प्रोक्ता निबोधानुप्रदानतः ॥ ३८॥

जमोनुनासिका नहो नादिनो हङ्गषः स्मृताः ।
 ईषन्नादा यणो जश्च श्वासिनस्तु खफादयः ॥ ३९॥
 ईषच्छ्वासांश्चरो विद्याद्वौर्धामैतत्प्रचक्षते ।
 दाक्षीपुत्रः पाणीनिना येनेदं व्यापितं भुवि ॥ ४०॥
 छन्दः पादौ तु वेदस्य हस्तौ कल्पोऽथ पद्यते ।
 ज्योतिषामयनं चक्षुर्निरुक्तं श्रोत्रमुच्यते ॥ ४१॥
 शिक्षा घ्राणं तु वेदस्य मुखं व्याकरणं स्मृतम् ।
 तस्मात्साङ्गमधीत्येव ब्रह्मलोके महीयते ॥ ४२॥ ८॥
 उदात्तमाख्याति वृषोऽङ्गुलीनां प्रदेशिनीमूलनिविष्टमूर्धा ।
 उपान्तमध्ये स्वरितं धृतं च कनिष्ठिकायामनुदात्तमेव
 ॥ ४३॥

उदात्तं प्रदेशिनीं विद्यात्प्रचयं मध्यतोङ्गुलिम् ।
 निहतं तु कनिष्ठिक्यां स्वरितोपकनिष्ठिकाम् ॥ ४४॥
 अन्तोदात्तमाद्युदात्तमुदात्तमनुदात्तं नीचस्वरितम् ।
 मध्योदात्तं स्वरितं द्वाव्युदात्तं त्र्युदात्तमिति नवपदशय्या
 ॥ ४५॥

अग्निः सोमः प्रवो वीर्यं हविषां स्वर्बृहस्पतिरिन्द्राबृहस्पती ।
 अग्निरित्यन्तोदात्तं सोम इत्याद्युदात्तं प्रेत्युदात्तं व इत्यनुदात्तं
 वीर्यं नीचस्वरितम् ॥ ४६॥

हविषां मध्योदात्तं स्वरिति स्वरितम् ।
 बृहस्पतिरिति द्वाव्युदात्तमिन्द्राबृहस्पती इति त्र्युदात्तम्
 ॥ ४७॥

अनुदात्तो हृदि ज्ञेयो मूर्धन्युदात्त उदाहृतः ।
 स्वरितः कर्णमूलीयः सर्वास्ये प्रचयः स्मृतः ॥ ४८॥ ९॥
 चाषस्तु वदते मात्रां द्विमात्रं त्वेव वायसः ।
 शिखी रौति त्रिमात्रं तु नकुलस्त्वर्धमात्रकम् ॥ ४९॥
 कुतीर्थादागरं दग्धमपवर्णं च भक्षितम् ।
 न तस्य पाठे माक्षोऽस्ति पापाहेरिव किल्बिषात् ॥ ५०॥
 सुतीर्थादागतं व्यक्तं स्वाम्नाय्यं सुव्यवस्थितम् ।

सुस्वरेण सुवक्त्रेण प्रयुक्तं ब्रह्म राजते ॥ ५१॥

मन्त्रो हीनः स्वरतो वर्णातो वा मिथ्याप्रयुक्तो न तमर्थमाह।
स वाग्वज्रो यजमानं हिनस्ति यथेन्द्रशत्रुः स्वरतोऽपराधात्

॥ ५२॥

अवक्षरं हनायुष्यं विस्वरं व्याधिपीडितम् ।
अक्षताऽशस्त्ररूपेणा वज्रं पतति मस्तके ॥ ५३॥
हस्तहीनं तु योऽघीते स्वरवर्णविवर्जितम् ।
ऋग्यजुःसामभिर्दग्धो वियोनिमधिगच्छति ॥ ५४॥
हस्तेन वेदं योऽघीते स्वरवर्णार्थसंयुतम् ।
ऋग्यजुःसामभिः पूतो ब्रह्मलोके महीयते ॥ ५५॥ १०॥
शंकरः शांकरिं प्रादद्वाक्षीपुत्राय धीमते ।
वाङ्मयेभ्यः समाहृत्य देवीं वाचमिति स्थितिः ॥ ५६॥
येनाक्षरसमाम्नायमधिगम्य महेश्वरात् ।
कृत्स्नं व्याकरणां प्रोक्तं तस्मै पाणिनये नमः ॥ ५७॥
येन धौता गिरः पुंसां विमलैः शब्दवारिभिः।
तमश्चाज्ञानजं भिन्नं तस्मै पाणिनये नमः ॥ ५८॥
अज्ञानान्धस्य लोकस्य ज्ञानाञ्जनशलाकया ।
चक्षुरुन्मीलितं येन तस्मै पाणिनये नमः ॥ ५९॥
त्रिनयनमभिमुखनिःसृतामिमां य इह पठेत्प्रयतश्च सदा
द्विजः ।

स भवति धनधान्यपशुपुत्रकीर्तिमानतुलं च सुखं समश्नुते
दिवीति दिवीति ॥ ६० ॥ ११ ॥

अथ शिक्षामात्मोदात्तश्च हकारं स्वराणां यथा
गीत्यचोस्पृष्टोदात्तं चाषस्तु शंकर एकादश ।

इति पाणिनीयशिक्षा समाप्ता ॥